



سوال

(586) نومولود کے کان میں اذان کسے کا حکم؟

جواب

السلام علیکم ورحمۃ اللہ وبرکاتہ

نومولود کے کان میں اذان اور اقامت کہنا چاہیے یا نہیں؟ (عطاء اللہ خان - لاہور) (۶ ستمبر ۲۰۰۲ء)

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

حدیث ضعیف ہے۔

نومولود کے کان میں اذان اور اقامت: (تغاب از عبد الجبار - شہاد پور)

محترمی و مکرمی جناب حافظ عبد الوحید صاحب (مدیر ہفت روزہ "الاعتصام")۔ السلام علیکم ورحمۃ اللہ وبرکاتہ

"الاعتصام" میں شیخ الحدیث حافظ شہداء اللہ مدنی صاحب کا فتویٰ شائع ہوا ہے۔ سوال کیا گیا ہے کہ کیا نومولود بچے یا بچی کے دائیں کان میں اذان اور بائیں کان میں اقامت کہنی چاہیے یا نہیں؟ تو جناب حافظ صاحب نے فتویٰ دیا ہے کہ "یہ حدیث ضعیف ہے۔"

حضرت نے یہاں تک بات کی ہے۔ مطلب یہ ہے کہ جب حدیث ہی ضعیف ہے تو پھر نومولود بچے کے کان میں اذان اور اقامت کس کام کی؟ "الاعتصام" چونکہ پورے پاکستان میں جگہ جگہ پڑھا جاتا ہے تو اس پر جماعتوں نے سوال کرنا شروع کر دیے ہیں۔ حیدر آباد سے حافظ بلونس جو حافظ محمد ادریس کے بڑے بھائی ہیں، نے مجھے کہا کہ آپ اس کی تحقیق کر کے "الاعتصام" کو ضرور لکھیں۔ شہاد پور سے ڈاکٹر عبد الغفور نے بھی یہی تقاضا کیا، لہذا میں اپنے علم کے مطابق یہ تحریر ارسال کر رہا ہوں۔ تحقیق کا میدان بہت وسیع ہے۔ نومولود بچے کے دائیں کان میں اذان اور بائیں کان میں اقامت کہنے پر علماء اہل حدیث کا اتفاق ہے کہ یہ عمل صحیح ہے۔ میں امید کرتا ہوں کہ آپ یہ تحریر "الاعتصام" میں شائع کریں گے۔ شکریہ (عبد الجبار - شہاد پور) (۲۵ اکتوبر ۲۰۰۲ء)

نومولود بچے یا بچی کے دائیں کان میں اذان اور بائیں کان میں اقامت کہنی حدیث و سنت سے ثابت ہے اور عمل صحیح ہے۔ اس عمل کے صحیح ہونے کے لیے چند احادیث پیش کی جاتی ہیں۔



پہلی حدیث :

’عَنْ عَبْدِ اللَّهِ بْنِ أَبِي رَافِعٍ، عَنْ أَبِيهِ، قَالَ: رَأَيْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ أَدْنَى فِي أُذُنِ الْحَسَنِ بْنِ عَلِيٍّ حِينَ وَلَدَتْهُ فَاطِمَةُ بِالصَّلَاةِ سَنَنْ أَبِي دَاوُدَ، بَابُ فِي الصَّبِيِّ لَوْلَدَ فَيُؤَدَّنُ فِي أُذُنِهِ، رَقْم: ٥٠٥، (سنن الترمذی، بَابُ الْأَذَانِ فِي أُذُنِ الْمَوْلُودِ، رَقْم: ١٥١٣)

”حضرت ابو رافع رضی اللہ عنہ سے روایت ہے کہ میں نے رسول اللہ ﷺ کو دیکھا کہ آپ نے (حضرت) حسین کے کان میں اذان کہی جب فاطمہ الزہراء نے انہیں جنم دیا۔“
اس حدیث کو امام احمد رحمہ اللہ نے اور امام ابو داؤد رحمہ اللہ نے ”حسن“ کہا ہے۔ جب کہ امام ترمذی رحمہ اللہ نے ”حسن صحیح“ کہا ہے۔ (نیل الاوطار، ص: ۲۲۹) اس حدیث کا راوی عاصم بن عمید اللہ اگرچہ ضعیف ہے لیکن دوسری دوسندوں کی وجہ سے یہ حدیث حسن درجے کی ہے۔

دوسری حدیث :

’مَنْ وَلَدَهُ مَوْلُودًا فَادَّنْ فِي أُذُنِهِ الْيُسْرَى وَأَقَامَ فِي الْيُسْرَى لَمْ تَضُرَّهُ أُمُّ الصَّبِيِّانِ‘ (رواه ابن السني في عمل اليوم والليله، بَابُ مَا يَفْعَلُ بِالْوَلَدِ إِذَا وَلَدَ، رَقْم: ٦٢٣، وأبو يعلى موصلي نیل الاوطار، ص: ۲۳۰)

”حضرت حسین بن علی رضی اللہ عنہما روایت کرتے ہیں کہ نبی کریم ﷺ نے فرمایا، جس کے پاس کوئی بچہ یا بچی پیدا ہو تو وہ اس کے دائیں کان میں اذان اور بائیں میں اقامت کہتے تو اسے ام الصبیان تکلیف نہیں دے گی۔“

”ام الصبیان“ ایک جنی کا نام ہے جو ہر نومولود کو اذیت اور تکلیف دیتی ہے۔ یعنی نومولود بچے کے دائیں کان میں اذان اور بائیں کان میں اقامت کہنے کی وجہ سے بچہ اس جنی کی شرارت سے محفوظ رہے گا۔

تیسری حدیث :

’عَنْ ابْنِ عَبَّاسٍ، أَنَّ النَّبِيَّ صَلَّى اللَّهُ عَلَيْهِ وَسَلَّمَ: "أَدْنَى فِي أُذُنِ الْحَسَنِ بْنِ عَلِيٍّ لَوْلَدَ، فَادَّنْ فِي أُذُنِهِ الْيُسْرَى، وَأَقَامَ فِي أُذُنِهِ الْيُسْرَى." (شعب الايما للعلیہی، حق السادة علی الممالیک، رَقْم: ٨٢٥٥)

”حضرت ابن عباس رضی اللہ عنہما سے روایت ہے کہ نبی کریم ﷺ نے حضرت حسین کی ولادت کے دن ان کے دائیں کان میں اذان اور بائیں کان میں اقامت کہی۔“
اس حدیث کو شیخ البانی رحمہ اللہ نے سند کے لحاظ سے حضرت حسین کی روایت سے بہتر قرار دیا ہے اور حدیث ابی رافع کے لیے بہتر شاہد قرار دیا ہے۔ (دیکھیں: سلسلۃ الاحادیث الضعیفہ، ج: ۱، ص: ۳۳۱)

خلیفہ راشد عمر بن عبدالعزیز کے بارے میں ”مصنف عبدالرزاق“ میں ہے :

’أَنَّ عُمَرَ بْنَ عَبْدِ الْعَزِيزِ: كَانَ إِذَا وَلَدَهُ وَلَدًا أَخَذَهُ مِمَّا بُوْنِي خَرَقِهِ، فَادَّنْ فِي أُذُنِهِ الْيُسْرَى، وَأَقَامَ فِي الْيُسْرَى، وَسَمَّاهُ مَكَّانَهُ‘ (مصنف عبدالرزاق (ج: ۲، ص: ۳۳۶) بَابُ مَوْتِهِ قَبْلَ سَابِعِهِ وَمَتَى يُسْمَى وَمَا يُضَعُّ بِهِ رَقْم: ٤٩٨٥)

”عمر بن عبد العزیز کے یہاں جب کوئی بچہ پیدا ہوتا تو اس کو اسی حالت میں لیتے تھے (یعنی وہ کپڑے میں لپیٹے ہوئے ہوتے) اور اس کے دائیں کان میں اذان اور بائیں کان میں اقامت کہتے اور اس وقت اس کا نام بھی رکھتے تھے۔“

امام بغوی رحمہ اللہ فرماتے ہیں کہ :

”رَوَى أَنَّ عُمَرَ بْنَ عَبْدِ الْعَزِيزِ كَانَ يُؤْذِنُ فِي الْيَمْنَى وَيُثَقِّمُ فِي الْيُسْرَى إِذَا وُلِدَ الصَّبِيُّ - (شرح السنة (ج: ۱۱، ص: ۲۴۳) بَابُ الْأَذَانِ فِي أَذْنِ الْمَوْلُودِ، رقم: ۲۸۲۲)

”حضرت عمر بن عبد العزیز کے بارے میں یہ روایت ہے کہ جب کوئی بچہ پیدا ہوتا تھا تو اس کے دائیں کان میں اذان اور بائیں کان میں اقامت کہتے تھے۔“

نومولود بچے یا بچی کے دائیں کان میں اذان اور بائیں کان میں اقامت کہنے والے عمل کو مسنون اور صحیح قرار دینے والے محدثین کرام، علمائے دین اور محققین کرام کے نام لکھے جاتے ہیں۔

۱۔ امام ترمذی رحمہ اللہ نے ایک کان میں اذان دینے والی حدیث کو ”حسن“ اور ”صحیح“ کہا ہے۔ اور کہا ہے کہ اس پر عمل ہے۔ (جامع الترمذی، باب العقیقة)

۲۔ حضرت مولانا عبد الرحمن مبارکپوری رحمہ اللہ نے اس عمل کو مشروع قرار دیا ہے۔ (تحفۃ الاحوذی، ج: ۲، ص: ۳۶۳)

۳۔ علامہ محمد عطاء اللہ حنیف نے اس عمل کو مشروع قرار دیا ہے۔ (منتج الرواق، ج: ۲، ص: ۲۳۰)

۴۔ علامہ شوکانی رحمہ اللہ نے اس عمل کو مستحب قرار دیا ہے (نیل الاوطار، ج: ۳، ص: ۲۳۰)

۵۔ علامہ ابن القیم الجوزی رحمہ اللہ نے اس عمل کو صحیح قرار دیا ہے۔ (حوالہ زاد المعاد)

۶۔ علامہ شمس الحق عظیم آبادی نے اس عمل کو صحیح قرار دیا ہے۔ (فتاویٰ عظیم آبادی)

۷۔ علامہ شیخ الکل سید نذیر حسین نے اس عمل کو صحیح قرار دیا ہے۔ (فتاویٰ نذیریہ)

۸۔ محترم شیخ شعیب الارنؤوط اور شیخ عبدالقادر ارنؤوط نے ”ابو رافع“ والی حدیث کو تقویت دینے کے لیے ابن عباس رضی اللہ عنہما والی حدیث کو جو امام بیہقی رحمہ اللہ نے ”شعب الایمان“ میں درج کی اس کو شاہد کے طور پر پیش کر کے اس عمل کو صحیح قرار دیا ہے۔ (حوالہ زاد المعاد مع تحقیق و تعلیق، ج: ۲، ص: ۳۳۲)

۹۔ حضرت مولانا حمید اللہ میرٹھی نے اس عمل کو مسنون قرار دیا ہے۔ (خطبات توحید)۔

۱۰۔ علامہ شیخ العرب والعجم بدیع الدین شاہ صاحب رحمہ اللہ نے اس عمل کو صحیح قرار دیا ہے۔ (حوالہ خطبات التوحید پر نظر ثانی وافادات)

۱۱۔ فضیلۃ الشیخ ناصر الدین البانی رحمہ اللہ نے ”حدیث ابی رافع“ کو تقویت دینے کے لیے ”حدیث ابن عباس“ جو امام بیہقی رحمہ اللہ کی ”شعب الایمان“ میں ہے، پیش کر کے یہ ثابت کیا ہے کہ حدیث ابی رافع حسن درج کی ہے اور یہ عمل بھی صحیح ہے۔ (حوالہ سلسلہ، ص: ۳۳۱، ج: ۱)

۱۲۔ امام النووی رحمہ اللہ نے اس عمل کو مسنون قرار دیا ہے۔ (حوالہ شرح المصند، ج: ۴، ص: ۳۲۲)

۱۳۔ علامہ ابن القیم رحمہ اللہ نے اپنی کتاب ”تحفۃ الودود“ میں مستقل باب باندھا ہے کہ :

‘الْبَابُ الرَّابِعُ فِي اسْتِجَابِ التَّائِذِينَ فِي أَذْنِهِ الْيُسْنَى وَالْإِقَامَةِ فِي أَذْنِهِ الْيُسْرَى’

”یہ باب ہے نومولوجی کے دائیں کان یا اذان کہنے اور بائیں کان میں اقامت کہنے کے بارے میں۔“

تین احادیث اور خلیفہ راشد عمر بن عبدالعزیز رحمہ اللہ کے عمل اور ان تمام علمائے دین، محدثین و محققین کی آراء اور اس عمل کو صحیح قرار دینے کے بعد میری بھی رائے یہی ہے کہ یہ عمل صحیح ہے۔

هذا ما عندي والله اعلم بالصواب

فتاویٰ حافظ ثناء اللہ مدنی

جلد: 3، کتاب الصوم: صفحہ: 437

محدث فتویٰ